

# Il-Ħuttafa

Numru 145

Marzu - April 2018



Ħuttafa

€2 għal min mhux membru

Il-magazzin ta' Klabb Ħuttaf





**Fbieb Huttaf**

Il-harira hamra hija fjura komuni tar-rebbiegha. Tinsab ukoll fil-forma bil-fjuri kohol, u f'dak il-każ tissejjah.

Naf! Marira kaħla!



Braaaaaava!



mill - editur

Nahseb hadd ma jara ritratt ta' fjura u jghid *Jaqq!* jew *Xi kruha!* Kulhadd jaqbel li l-fjuri huma xempju ta' ġmiel.

Huwa veru li l-pjanti jagħmlu l-fjuri biex jimpressjonaw, imma fil-fatt mhux ilna l-bnedmin ikunu qed jippruvaw jogħġbu. Il-fjuri huma riklam li l-pjanta tagħmel biex tiġbed l-insetti.

Ħafna insetti jaraw bil-kulur daqsna u iktar minna. Meta insett jara għalqa mimlija fjuri ikun qisu aħna fi triq kollha ħwienet b'tabelli u vetrini jixegħlu, ilkoll jippruvaw iħajruna nidħlu għandhom u nixtru. Imma għaliex il-pjanti jridu l-insetti jżuruhom?

"Biex jixorbulhom in-nektar," qattli fil-pront studenta dan l-aħħar.

Prosit, imma l-pjanta għalfejn tieħu l-battikata tagħmel *free drinks* għall-insetti? In-naħal jieħu n-nektar, il-pjanta tieħu xi haġa?

Tieħu ħafna! Biex pjanta tagħmel iż-żerriegħa għandha bżonn tiddobba ftit polin minn fjuri ta' pjanta oħra. Il-polin huwa dak it-trab fin isfar li jkollhom il-fjuri. Imma sintendi l-pjanta għandha problema għax ma tistax taqbad tmur tieħu l-polin minn pjanta oħra, għax imwaħħla fl-art! U hawn jidħol l-insett.

Ħafna insetti huma sufin u meta jżuru pereżempju peprina, spiss jeħel il-polin ma' żaqqhom jew saqajhom. Meta mbagħad iżuru peprina oħra, xi polin mill-ewwel peprina jeħel mat-tieni peprina. *Dan* hu li riedet il-pjanta, u għal din ir-raġuni l-pjanti vintaw il-fjuri. Din hija dik li tissejjah id-dakra (bl-Ingliż *pollination*).

Kos kieku ma kinux jeżistu insetti probabbli lanqas fjuri ma kien ikollna fid-dinja!



X'bażz qed tieħu din-naħla!



**Victor**

Victor Falzon  
L-Editur

## X'għandna f'dil-ħarġa?

<b>Mill-editur</b>	<b>2</b>
<b>Aħbarijiet</b>	<b>3</b>
<b>Għajnejn ta' Seqer</b>	<b>4</b>
<b>Bħalissa bil-fjuri</b>	<b>6</b>
<b>Storbjuż</b>	<b>6</b>
<b>Agħtiha l-kulur</b>	<b>7</b>
<b>Attività</b>	<b>7</b>
<b>Il-Fjamingu</b>	<b>8-9</b>
<b>Il-crayfish</b>	<b>10</b>
<b>Il-kačča</b>	<b>11</b>
<b>Tellieqa għat-Tajr</b>	<b>12-13</b>
<b>L-Għasfur tal-Bejt</b>	<b>14-15</b>
<b>Kolina u Żeppinu</b>	<b>16</b>

## Kitbu f'dil-ħarġa

Sean Bonello, Desirée Falzon, Victor Falzon, Nicholas Galea, Maria Farrugia

## Klabb

Klabb Huttaf huma l-membri żgħar u żgħażaġh (-18yrs) ta' BirdLife Malta. Il-Klabb jorganizza attivitajiet għall-familja, mixi, żjarat f'riservi naturali, hargiet bil-lanča u attività ambjentali. Kull xahrejn noħorġu l-magazin *Il-Huttafa* li l-membri jirċievu d-dar bil-posta. It-taqsima tal-membri li għalqu t-13 tissejjah **Falko**. Shubija fil-klabb hija €10 fis-sena. Tista' tissieħeb ukoll il-familja kollha, li tibda tirċievi wkoll ir-rivista *Bird's Eye View* kull tliet xhur. Shubija għall-Familja hija €29.

## Kuntatt

tel 21347645 / 21347646  
indirizz 57/28 Triq Abate Rigord  
Ta' Xbiex BXB 1120  
imejl [info@birdlifemalta.org](mailto:info@birdlifemalta.org)  
websajt [www.birdlifemalta.org](http://www.birdlifemalta.org)

© BirdLife Malta, April 2018  
Disinn u produzzjoni Victor Falzon  
Stampat għand Poulton's Print Shop

Reg. Vol. Org. VO/0052



Ritratt ta' Aron Tanti

Il-huttafa (barn swallow *Hirundo rustica*) hija l-għasfur li ta ismu lil dan il-magazin. Eluf ta' huttaf iżuruna fir-rebbiegha u fil-harifa waqt li jkunu qed ipassu bejn l-Ewropa u l-Afrika. F'dawn l-aħħar snin xi pari bdew ibejtu u jrabbu l-familja f'pajjiżna, speċjalment f'Għawdex. Il-huttafa hija maħluqa għall-ajru u ttir b'hila kbira. Jisimha huttafa għax tahtaf nemus u dubbien mill-ajru waqt li ttir. Bħall-biċċa l-kbira tal-għasafar hija mharsa bil-liġi.

FUQ QUDDIEM



# Fetaħ staġun għall-kaċċa tas-summien

(suppost!)

Kontra kull raġuni xjentifika reġa' fetaħ staġun għall-kaċċa fir-rebbiegħa: 21 nofstanhar li fihom il-kaċċaturi ngħataw permess joqtlu speċi waħda biss: is-summiena.

L-istramba kienet li d-dati ta' dan l-istaġun (1 sa 21 April) kienu fiż-żmien mhux meta jpassi l-iktar summien imma meta jpassi l-iktar **gamiem**. Il-gamiema fir-rebbiegħa hija protetta.

Matul l-istaġun membri tal-BirdLife u tal-pubbliku raw diversi għasafar protetti b'sinjali ta' sparrar fuqhom, fosthom bgħadan ħomor, bgħadan bojod, spanjuletti u gamiem, u fi granet meta passa ħafna gamiem instema' ħafna sparrar! F'dawn l-aħħar ġimgħat il-BirdLife daħluha xi bgħadan ħomor feruti b'tiri tas-senter, u qieghda tikkurahom. Jekk ifiqu jerġgħu jintelqu.



## Imxejna

Nhar il-Fladd 11 Marzu 2018 kellna l-Mixja għan-Natura mir-Rabat sax-Xemxija. Farget ġurnata sabiħa u konna xi **100 ruħ**. Kollox mar b'wiċċ il-ġid u għalkemm fl-aħħar għajjejna xorta hadna gost. Mill-isponsors ġbarna iktar minn **€700** li bihom il-BirdLife ħa tixtri kameras biex nosservaw l-għasafar *live* fil-bejta. **Grazzi lil kull min għen u ħa sehem.**



## Natura u avventura fis-Simar

Nhar is-Sibt 31 Marzu (lejlet l-Għid) 2018 fir-riserva naturali tas-Simar il-BirdLife kellna l-**Easter Egg-citement**, avveniment għall-familja li issa sar isir kull sena. Għalih attendew iktar minn 100 tifel u tifla flimkien mal-familji tagħhom u għaddew ftit sigħat jagħmlu kraft, ifittxu bajd tal-Għid moħbi, josservaw il-*bird ringing*, jagħmlu berdwoċing mill-ħajds jew sempliċiment imorru passigġata helwa madwar ir-riserva.



Tigieġa tal-baħar

Arion Tanti



Easter Bunny  
Fenek Solvaġġ

Victor Falzon



Lellux

Desirée Falzon



Hehe kemm se jirrabja l-Editur!

Hehehe!







Peter u Sylvia, Maris u Sky huma żewġ pari tewmin ħbieb b'rabta speċjali bejniethom: li jekk jaqdbu id xulxin jibdeu jifhmu x'inhi tħoss in-natura!



## Għajnejn ta' Seqer



Victor Falzon

"Il-aħwa x'għajnejn ta' seqer għandek!" skantat omm Sky b'binha. Kienet tilfet misluta rqiqa u sejhet lit-tfal biex jgħinuha ssibha. Sky mill-ewwel lemaħha f'xaqq bejn maduma u oħra.

Kien il-Ħadd filgħodu, u Sky u oħtu t-tewmija Maris kienu ħerġin ma' sħabhom Sylvia u Peter, tewmin ukoll. Kienu sejrjn il-Buskett, tefgħa ta' ġebbla mir-raħal tagħhom. Ma damux ma ħarġu minn Ƒal Bużbiez, kien April u l-kampanja kienet qed twarrad wara xitwa xita u keśha.

"Ara s-sema kemm hi roża," qalet Maris.

"Għax riħ isfel, mimli ramel fin mid-deżert," wieġeb Peter, li kien iħobb jagħti daqqa t'għajn lir-rapport tat-temp filgħodu. L-arja kienet sħuna u l-erba' tewmin kienu diġà bl-imqaċċat. Ħin minnhom Sylvia staqsiet lill-oħrajn ridux jgħaqqdu jdejhom halli jisimgħu kienx hemm xi haġa

interessanti qed tiġri madwarhom li ma ntebhux biha bis-sensi normali. Kulhadd qabel, u...

*"Wiiiiiiii! Ara kemm tlajt fl-gholi bla qadfa waħda!"*

*"Iss, jien ili sagħtejn nissaqqar bla ma ncaqlaq ġewnaħ!"*

*"Għall-erwieħ dar-riħ perfett, kont għajnejt fuq il-baħar! Wiiiiiiii!"*

L-erbat itfal ħarsu 'l fuq lejn mnejn semgħu l-ilħna strambi u Sky fil-pront ipponta lejn is-sema.

"Hemmhekk, ħarsu... Il-aħwa, ara kemm hemm!"

"Dawk x'inhuma?" staqsa Peter, ipeċpeċ għajnejn lejn xi erbghin tikka fis-sema.

"Dak tajr tal-priża," qalet Sylvia kif lemħithom. Sylvia kienet membru fi Klabb Ħuttaf u kienet qrat fil-maġażin *Il-Huttafa* li fir-rebbiegħa l-għasafar ipassu mill-Afrika għall-Ewropa. Peress li dejjem kienet iġġorr kamera magħha, bdiet tieħu r-ritratti ħalli turihom lil sħabha tal-klassi.

"Tgħid għaliex qed jiftaħru bejniethom b'kemm ilhom itiru bla ma jaqdfu?" staqsiet Maris.

Sylvia spjegat li l-arja sħuna titla' 'l fuq u għasafar bi ġwienah kbar bħat-tajr tal-priża 'jirkbu' dawn il-kurrenti u kapaċi jivvjaġġaw fit-tul bla ma jhaddmu ġwinħajhom.

"Ajma hej, dalgħodu rajt lil Frans ta' ħdejna ħiereġ bis-senter," qal Sky inkwetat. "Dak żgur induna b'dar-riħ u xamm li se tkun ġurnata tajba għat-tajr tal-priża." Frans kien wieħed minn dawk li ma jagħrfu ebda liġi u x'ħin hadd ma jkun qed iħares, jispara fuq kull miskina tajra li tiġih fil-mira.

"Ħaffu, ejjew!" għajjat Peter u beda jlebbet lura lejn id-dar, bl-oħrajn bla nifs warajh. X'ħin waslu, Peter mar b'ġirja fuq missieru u talbu jagħmel nota malajr fuq Facebook mal-ħbieb tiegħu. Fil-post kiteb li kienet ġurnata sabiħa u l-Buskett kien mimli tajr tal-priża. Tella' l-aħjar ritratt li ħadet Sylvia u ħajjar lil sħabu joħorġu jgawdu dan l-ispettaklu tan-natura. Wara ftit bdeu deħlin il-likes.

It-tewmin reġġhu niżlu l-Buskett, imsarinhom f'saqajhom li se jisimgħu l-isparar. Imma minflok raw, waħda wara l-oħra, familji ħbieb ta' missier Peter u Sylvia jaslu bl-karozza għall-ħarġa tal-Ħadd. Bis-saħħa tat-tewmin dawn kienu ddecidew li jmorru jgawdu t-tajr tal-priża fil-Buskett.

"B'dawn in-nies kollha jħarsu lejn is-sema, żgur li Frans ma jissugrax jikser il-liġi illum!" daħqu t-tewmin, kuntenti li bl-għassa li kienu ġabru, kienu salvaw ħafna għasafar mill-qilla ta' Frans.

**"Hemmhekk,  
ħarsu... Il-aħwa,  
ara kemm hemm!"**



Victor Falzon





# Reġa' hareġ!



Jien xtrajt!

Iss, jien qed inbieghu! Prezz speċjali ta' €50.

Prezz €5

- Jekk tixtieq issir berdwoċer dal-ktieb għalik.
- Ktieb b'tagħrif u stampi dwar 104 speċi ta' għasafar li jżuru jew jgħixu f'Malta.
- Pittura originali ta' kull speċi, b'għajjuniet biex tagħrafhom.
- Edizzjoni ġdida b'iktar paġni u iktar speċi, b'tagħrif aġġornat u bi tpingijiet riveduti u rfinuti.
- L-ewwel edizzjoni kienet rebħet il-premju nazzjonali tal-Ktieb tat-Tfal bl-Añjar Illustrazzjonijiet.
- Għall-bejgħ mir-riservi tal-Għadira, Is-Simar, Is-Salina u miċ-Ċentru tal-BirdLife f'Ta' Xbiex.



BOV CARDS

## be part of the Valletta 2018 celebrations

with the BOV Mastercard Prepaid Cards



Join the celebrations and get your commemorative Valletta 2018 Mastercard Prepaid Cards today.

*Terms and conditions apply.*

*Bank of Valletta p.l.c. is a public limited company licensed to carry out the business of banking and investment services in terms of the Banking Act (Cap. 371 of the Laws of Malta) and the Investment Services Act (Cap. 370 of the Laws of Malta).*

2131 2020 | [bov.com](http://bov.com)

Issued by Bank of Valletta p.l.c., 58, Triq San Żakkarija, Il-Belt Valletta VLT 1130

PREMIUM PARTNER



# BOV

Bank of Valletta



# Bil-fjuri



■ **Tfief Komuni**

Desirée Falzon



■ **Papoċċi Hamra**

Joe Sultana



■ **Bellardja**

Victor Falzon



■ **Ċistu Roża**

Desirée Falzon

Ir-rebbiegħa l-istagun tal-fjuri, hawnhekk tmienja minnhom. Oħroġu gawduhom u araw kemm issibu minn dawn.

# bhalissa

## Storbjuż...

Ritratti ħelwin li ħa seħibna Aron Tanti ta' gawwiya prima storbjuża fir-riserva naturali tas-Salina. Niċċajtagħ ffit!

Jien karozza tal-pulizija...

**WIJOWW!  
WIJOWW!  
WIJOWW!**



U issa fire engine...

**Niiiiii-NUUUU! Niiiiii-NUUU!**



U issa Pavarotti...

**O SOLE  
MIIIOOO...**

Ħa nċapċaphielu go rasu fl-aħħar!



■ **Ħatba s-Sewda**

Victor Falzon



■ **Zunnarija Selvagga**

Victor Falzon



■ **Peprin Ahmar**

Victor Falzon



■ **Ħabb il-Qamh**

Aron Tanti



# Agħtiha l-kulur!



Assolutament m'iniex  
niehu gost!

## Daqquqa tat-toppu

Fir-rebbiegħa naraw ħafna  
għasafar, u dan bla dubju  
huwa wiehed mill-isbaħ.

U jien dudu  
tat-toppu!



Victor Faizon

## Attività



## Valletta Green Festival

Il-BirdLife ħa jkollha  
stand bit-tema fuq  
ħabitati. Ħa jkun  
hemm materjal  
edukattiv, logħob  
u attivitajiet oħra  
għat-tfal u l-familja.  
Aqbzu qabza!

Data  
3 sa 6 Mejju 2018  
Post  
Pjazza San Ġorġ, il-Belt  
Dhul  
Bla ħlas



Fras-  
servjent

Raymond Vella


## Riserva Naturali Closing Days

Ir-riservi naturali  
tas-Simar u l-Għadira  
jagħlqu għas-sajf.  
Dis-sena qabel jagħlqu  
ħa nagħmlu ftuħ ftiit  
speċjali, b'attivitajiet,  
logħob u mixxiet bi  
gwida. Ejjew!

Data  
IL-Ħadd 3 Ġunju 2018  
Post  
L-Għadira  
Dhul  
Bla ħlas

Aktar tagħrif fil-websajt tal-BirdLife u fuq Facebook.

[www.birdlifemalta.org](http://www.birdlifemalta.org)



Kull minuta fid-dinja jinbiegħu  
miljun flixxun tal-plastik!

# Fjamingu

Greater Flamingo *Phoenicopterus roseus*

---



Ritratt ta' Aron Tanti





  
**BirdLife**  
MALTA



# Have you ever spotted one in Malta?



Does it resemble a lobster?

**ID CARD**  
**Common name:**  
 Red swamp crayfish,  
 Louisiana crayfish  
**Scientific name:**  
*Procambarus clarkii*  
**Country of origin:**  
 Northern Mexico  
**Where you can find it?**  
 Asia, Africa, Europe and elsewhere in America

## If your answer is yes, you're right! They are related, indeed!

This animal is a crayfish, a freshwater lobster. Lobsters are invertebrates (they don't have a backbone) with a hard and protective exoskeleton. They have 5 pairs of legs, which three of them have claws. The red crayfish is most commonly found in warm fresh water, such as rivers, marshes, reservoirs and rice paddies. It is native of Mexico but it has been spotted also in Malta; some scientist confirmed its presence at Wied il-Qlejgha. Unfortunately, the presence of this invasive species is not a good sign, as this animal compete with the species found on the island and could spread some diseases. With its borrowing activity it is able to destroy the environment in which it lives.

## Why did it arrive in Malta?

Because of the overflowing of underground reservoirs or because of the intentional release in the wild by irresponsible individuals



## HOW TO RECOGNISE IT?



It is typically dark red, with long claws and head. It has rows of bright red bumps on the front and side of the first leg.

Sometimes small spines can be spotted on the sides of the "shell".



Ħafna Maltin jafu x'inhi kaċċa. Din tinvolvi nies li jfittxu jew jonsbu għal annimali biex joqtluhom. Meta l-bniedem beda jikkaċċja xi żewġ miljun sena ilu dan kien jagħmlu biss għall-ikel, bħalma jagħmlu predaturi oħra. Illum għadha ssir ħafna kaċċa għall-ikel (pereżempju s-sajd) imma ħafna kaċċa ssir ukoll għal raġunijiet oħra.

# il-kaċċa

Sean Bonello

## Kollezzjoni, tiżjin u ftahir

Ħafna kaċċa ssir għall-kollezzjonijiet u trofej, fejn l-annimal jinqatel biex jinżamm ġismu (jew partijiet minnu) bbalzmat għal skop ta' tiżjin f'postijiet prominenti bħala turija tas-suċċess jew irġulija tal-kaċċatur.

Din hija t-tip ta' kaċċa dominanti f'Malta, fejn ħafna speċi ta' għasafar protetti jinqatlu biex jiġu bbalzmati u mqegħdin ġo vetrini fid-dar. F'pajjiżi oħrajn jesponu l-irjus ibbalzmati ta' ljun, orsijiet, ċriev, eċċ. mal-ħitan biex il-kaċċatur jiddandan bil-ġmiel, bid-daqs jew bil-feroċja tal-annimal li jkun qatel.

## Negozju, traffikar u flus

Xi annimali jiġu kkaċċjati għal xi partijiet minn ġisimhom li jkunu meqjusa li jiswew ħafna flus. L-iljunfanti joqtluhom għan-nejbiet twal tal-avorju li jinbiegħ biex isir statwetti! Ħafna speċi ta' qtates kbar (tigra, leoparda, ġagwar, *ocelot*, eċċ.) jinqatlu għall-fer tagħhom biex isiru kowtijiet għas-sinjuri. Ir-rinoċeronti jikkaċċjawhom għall-qrun għax jaħsbu li għandhom valur medicinali. Ma' dawn nistgħu nżidu t-tigra (għall-għadam) u l-pangolin (għall-iskwami).

## Kontroll ta' pests

Hemm ukoll kaċċa għal annimali meqjusin pests, jew għax jikkompetu ma' speċi indiġeni, jew għax iqisuhom theddida għal annimali domestiċi. Xi nies jargumentaw li dan hu metodu kif tikkontrolla l-annimali milli jkomplu jtkattru u jaffettwaw l-ambjent naturali. Xi eżempji jinkludu l-lupu, il-kangarù, il-kojote u l-volpi.

## Xi hsara tagħmel?

Xi nies jirraġunaw li perċentwal żgħir ta' annimali jiġu kkaċċjati madwar id-dinja, u għalhekk l-effett tal-kaċċa hu minimu. Dan ir-raġunar

huwa żbaljat għax il-kaċċa fil-fatt wasslet ħafna speċi f'xifer l-estinzjoni. Pereżempju fir-Renju Unit il-gamiema (għasfur li f'Malta jikkaċċjawh bla kontroll fil-ħarifa) naqset b'96%. Din l-ispeċi issa meqjusa vulnerabbli.

Il-kaċċa qed thedded ukoll lill-iljunfant Afrikan. Fi tliet snin inqatlu mal-100,000 iljunfant, u f'sena waħda biss (2011) inqatlu 8% tal-iljunfant Afrikan li baqa' fid-dinja! B'din ir-rata ta' qtil fi żmien 10 snin l-iljunfant Afrikan ha jkun spiċċa.

Eżempji xejn sbieħ bħal dawn hemm ħafna.

## Fejn teżisti l-problema?

F'Malta problema kbira hija l-kaċċa fuq għasafar vulnerabbli u protetti. BirdLife Malta tagħmel sforz kontinwu biex jiħarsu u jiġu nferzati l-ligijiet halli niżguraw il-futur ta' ħafna speċi li jpassu minn Malta.

Fix-xena globali l-kaċċa fuq annimali mhedda jew f'xifer l-estinzjoni teżisti f'kull kontinent. Fl-Amerika ta' Fuq issir ħafna kaċċa fuq l-orsijiet u fl-Amerka t'isfel jikkaċċjaw ħafna vikunja. Fl-Afrika ħafna kaċċa hija ffukata fuq iż-żebri, l-iljunfanti, l-iljuni, ir-rinoċeronti u l-gorilla. Fl-Awstralja hemm problema ta' kaċċa għall-Queensland turtle u d-dugong, u fl-Asja hemm problema kbira tal-kaċċa fuq is-Siberian musk deer u s-sun bear. Dawn f'it eżempji minn lista twila ħafna.

## X'nistgħu naghmlu?

- **Nirrappurtaw** każi ta' kaċċa illegali lill-pulizija (tel **119**)
- **Nagħfsu** fuq gvernijiet u nies f'awtorità biex jittjiebu l-ligijiet u jżieded l-infurzar tagħhom.
- **Inqajmu** kuxjenza man-nies, għax l-edukazzjoni hi l-aħjar għodda biex nindirizzaw problemi ambjentali – għalhekk il-BirdLife tinvesti ħafna riżorsi fl-edukazzjoni.
- **Inħajru** iktar nies jidhlu membri fil-BirdLife halli l-vuċi tagħna tkun iktar qawwija.



**Il-pangolin huwa l-iktar animal ittraffikat fid-dinja. It-tmien speċi ta' pangolins issa huma protetti minn traffikar.**



# Tellieqa għat-Tajr

Kitba **Nicholas Galea**  
Ritratti **Ray Galea**

## Champions of the Flyway

Kull sena l-SPNI (il-BirdLife fl-Iżrael) u BirdLife International jorganizzaw kompetizzjoni għall-berdwoċers jisimha *Champions of the Flyway*. L-għan prinċipali hu li titqajjem kuxjenza fuq il-qtil illegali

tal-ghasafar tal-passa fil-Mediterran. Għalhekk it-timijiet li jieħdu sehem jiġbru xi flus biex dawn jintużaw għall-harsien tal-ghasafar f'wieħed mill-pajjiżi tar-reġjun.

Fiha nnifisha l-kompetizzjoni hija sempliċi: kull tim għandu 24 siegħa biex fihom jara kemm kapaċi josserva jew jisma' speċi ta' għasafar f'żona speċifika. Min jara l-aktar għasafar jirbah.



Black Bush Robin

## L-isqra Maltin!

Din is-sena erbgha minn sħabi u jien għaqadna tim, semmejn *The Maltese Falcons* u rreġnaw lejn l-Iżrael biex nieħdu sehem!

## Mill-bwar sal-muntanji

Il-ġurnata tal-kompetizzjoni kienet is-26 ta' Marzu però kemm qabel kif ukoll wara żorna diversi postijiet

fil-Iżrael biex niskopru n-natura fantastika ta' dan il-pajjiż li fih qattajna 16-il ġurnata. Rajna hafna natura, fosthom għasafar li lanqas noholmu li naraw f'Malta. Biex rajniehom ivvjaġġajna minn hafna habitati, minn bwar mal-Mediterran għad-Deżert Negev, mill-Baħar l-Aħmar għall-Baħar tal-Galilija. Tlajna wkoll fil-muntanji tat-tramuntana.

Victor Falzon



lż-zona tal-kompetizzjoni, area ta' kwazi 7000km²



Volpi tad-deżert



# The Maltese Falcons

Folla kbira ta' oikonji bojod waqt il-passa

B'kollox rajna mal-240 speċi ta' għasafar, fosthom **pellikani**, **ajkli**, **avultuni**, **tajr tax-xatt**, **kokk**, **daqquq ikħal**, **kud**, **għasafar tal-ghana**, **buful**, eċċ. Il-gajd tal-għasafar qattajnieh inqallbu fih! Jien rajt 22 speċi godda, u l-aktar li ħadt pjaċir nara kien il-**black bush robin** – impressjonanti x'denb għandu! Rajna wkoll diversi mammiferi, fosthom **ħmir slavaġ tad-deżert** (*Asian wild ass*), **għażżiel** (*gazelle*), **moghoż selvaġġ** (*ibex*) u **volpijiet tad-deżert**.

## Dorna u drajna

L-area tal-kompetizzjoni kienet trijanglu art fin-nofsinar tal-Iżrael (ara l-mappa) bejn l-Eġittu, il-Baħar l-Aħmar u l-Ġordan. Din iż-żona, fejn jiltaqgħu l-Afrika, l-Ewropa u l-Asja, hija magħrufa mal-berdwoċers bħala hotspot għax minnha jpassu miljuni ta' għasafar. Hemm ukoll hafna speċi oħra residenti li f'daž-żmien ikunu diġà bil-bejta halli jevitaw il-qilla tas-sajf.

Hafna mill-ġranet ta' qabel il-kompetizzjoni qattajniehom f'din iż-żona u sirna familjari mal-postijiet u l-għasafar tal-post. Lejlet il-konkors fassalna r-rotta.

## Mat-tokk ta' nofsillejl!

Mat-tokki ta' nofsillejl qomna minn raqda hafifa u rħejnielha lejn il-punt tat-tluq f'Eilat, fejn ħadna r-ritratt uffċjali. Imbagħad armati bil-flokkijiet u l-bnadar tal-kompetizzjoni soqna 300km lejn it-tramuntana fejn f'biċċa deżert partikolari rajna l-**ghubara tal-Lvant** (*MacQueen's bustard*), għasfur

b'kamufflaqx qawwi li diffiċli tarah jekk mhux kmieni filgħodu x'hin l-irġiel ikunu qed jiġru bir-rix ta' għonqhom minfuħ biex jimpressjonaw lin-nisa!

Aħna u nsuqu waqafna f'xi żoni bis-siġar fejn smajna xi **kokk** u rajna għasafar oħra tad-deżert, bħan-**nankina** (*cream-coloured courser*). Fil-widien nixfin bis-siġar u l-arbuxxelli (*wadis*) rajna diversi għasafar zġħar li jkunu qed ipassu, fosthom **kaċċamendul**, **kud** u **buful**. Għall-ħabta tad-9am żorna għadajjar partikolari fejn jiġu jixorbu l-**gangi** (*sandgrouse*) darba kuljum u fl-istess ħin! Rajna tliet speċi ġejjin mill-qalba tad-deżert. Il-lista bdiet titwal ġmielha.

## Bla waqfien...

Il-ġurnata kompliet hekk, niġru bla waqfien minn post għal ieħor, niġġieldu l-għeja u n-nghas, inżidu speċi wara speċi. B'kollox dakinhar soqna xi 600km u tellajna total ta' 160 speċi. L-aħħar żewġ għasafar li rajna kienu l-**buqrajq abjad** (*Egyptian nightjar*) u l-**pharaoh eagle owl**.

Il-ġurnata spiċċat fil-post fejn bdejna, fejn dahħalna l-lista.



Kokka  
Little Owl

## Mitt elf dollaru!

L-għada saret iċ-ċerimonja tal-premijiet. L-ewwel tħabbret is-somma flus li t-timijiet kien irnexxielhom jiġbru: madwar \$100,000 (waww!). Din is-sena l-flus se jmorru għand il-BirdLife Partners fil-Kroazja u s-Serbja u ser jintużaw biex jiġġieldu kontra l-kaċċa illegali li ssir f'dawn il-pajjiżi.

## Kuntenti ferm!

It-tim rebbieh kien magħmul minn Inġliż, Żimbabwean u żewġ Sud Afrikani, li tellgħu total ta' 186 speċi, ċifra tal-ġenn! Aħna l-*Maltese Falcons* ġejna t-tmien post minn total ta' 32 tim. Konna kuntenti ferm b'dan ir-riżultat, l-iktar għax mit-timijiet tal-barranin ġejna t-tielet post.





# I-Għasfur tal-Bejt

Victor Falzon

**Narawh kullimkien imma  
ftit nagħtu kasu.**

Il-qurriegħa ta' lewn kannella  
hamrani turi li dan raġel.

Munqar goff biex  
ikisser iż-żrieragħ

'Leħja' sewda turi li dan  
huwa raġel.



Isem xjentifiku *Passer hispaniolensis*  
Isem bl-Ingliż **Spanish Sparrow**  
Daqs **14-16cm** Piż **22-33g**  
Ikel **żrieragħ, frott, insetti, dud**  
Ħabitat **bliet, irħula u kampanja**  
Status **komuni ħafna, residenti s-sena kollha**



L-għasafar tal-bejt spiss ibejtu fil-ventilaturi tad-djar. Imma jbejtu wkoll fis-siġar, fil-ħitan tas-sejjeħ, fi xquq fis-swar, f'irkejjen fuq arbli tad-dawl, u anke fl-għerien. Il-mara tbid xi 4 jew 5 bajdjet, li jfaqqsu wara xi 14-il jum.



Joe Sultana

**Daqs proprju ta' bajda ta' għasfur tal-bejt.**



Denis Cachia

Fi ftit ġimghat il-frieħ itellgħu biżżejjed rix biex joħorġu mill-bejta u wara ftit jitgħallmu jtiru. Madankollu l-ġenituri xorta jibqgħu jitingħuhom għal ftit ġranet oħra sakemm jitgħallmu jsibu ikel weħidhom. Fir-ritratt tidher omm iżzoqq liż-żewġ uliedha.

Ma, x'jigifieri żzoqq?



Jigifieri **titma**, ibni – kif qed tagħmel l-għasfura fir-ritratt.

Issa imxi ha nżoqqok.



Mike Downham

Fix-xitwa, meta ma jkunx żmien il-bejta, l-għasafar tal-bejt spiss jingabru fi gruppi biex jorqdu f'postijiet kennija b'siġar kbar. Fir-ritratt jidher l-istazzjon tal-ferrovija l-qadim f'Birkirkara, fejn kull filgħaxija jingabru eluf ta' għasafar tal-bejt.

Il-frieħ jixbhu ħafna lil ommhom fil-kulur imma tista' tagħrafhom minn xi differenzi. Perezempju l-frieħ ikollhom denbhom ħafna iqsar, u mal-ġenb ta' munqarhom ikollhom ġilda safra.



Desirée Falzon



Denis Cachia



Jekk trid titgħallim iktar fuq l-għasafar li jbejtu f'Malta **The Breeding Birds of Malta** huwa l-ktieb għalik. Għall-bejgħ mill-BirdLife u hwienet tal-kotba.



# Kolina l-Kokka u Żeppinu ż-Żring

Żeppinu huwa żring fuq ruħu u n-Nanna Kolina hija kokka xejn inqas fuq tagħha. Minkejja li Kolina xwejha u Żeppinu zagħżuġħ, flimkien dawn it-tnejn ikollhom avventuri mill-iktar interessanti.

**Kolina.** Il-aħwa llum x'lejla sabiħa biex indur dawra fuq ix-xagħri u ngawdi ftit dan il-gmiel għad-dawl tal-qamar. Dik mhux l-għadira taż-żringijiet? Dawk x'inhuma jagħmlu hemm kollha mqajmin? Għandhom xi festin jaqaw?

**Żeppinu.** Nanna, Nanna! Isma' waħda!

**Kolina.** Haw', Żeppinu, jaqaw għandkom xi festa kbira? Hemm xi tazza luminata u biċċa pizza għaliġa?

**Żeppinu.** Le Nanna, x'festa festa! Inkwiet kbir! Tragedja! Kulhadd ma jiflaħx. Kull min jidhol fl-għadira joħroġ marid. Jien qed nibza' ninzel.

**Kolina.** Mela x'gara?!

**Żeppinu.** Ma nafux! Forsi tista' tgħinna Nanna?

**Kolina.** Ikkalma Żeppinu għax ħa taqsamli qalbi narak daqshekk inkwetat. Jien biex naħseb f'soluzzjoni għal problema bħal din ikolli bżonn naqra ħin waħdi. Ħa mmur dawra zghira ħa naħseb ftit fil-kwiet, nerga' narak dalwaqt.

U hekk għamlet Kolina. Imħassba u mdejqa marret dawra fuq ix-xagħri u ma damitx ma sabet x'kienet il-kawża tal-problema taż-żringijiet. Ftit bogħod mill-għadira lemħet batterija ta' karozza.

**Kolina.** Misteru solvut! Praspura oħra tal-bnedmin. Xi ħadd irresponsabbli minflok ma rema din il-batterija ma' skart perikoluż ieħor bħal mediċini skaduti, żjut u bozoz użati f'Ċentru għall-Iskart Goff, gie remieha hawnhekk. Mhux ta' b'xejn Żeppinu u sħabu kollha ma jifilħux. Min jaf x'kimika ħierga minn din il-batterija li qed tniġġes l-ambjent. Issa naraw kif ser titneħħa minn hawn imma sadanittant ħa ndur lura u navza liż-żringijiet. Żeppinu! Żeppinu!

**Żeppinu.** Hawn Nanna, solvejthulna l-misteru? X'ser jigri minna? X'ser nagħmlu?

**Kolina.** Iva Żeppinu, l-għadira mniġġsa minn kimika ta' batterija li xi ħadd rema fil-viċin. Ippakkjaw kolloxx u ser neħodkom f'għadira oħra ftit 'il bogħod. Għalissa żgur ma tistgħux tibqgħu hawn. Imxu warajja.

**Żeppinu.** Grazzi Nanna! Imnalla kont inti llejla. Nispera li ikoll jgħaddilna ma jdumx u nispera li l-għadira l-gdida tkun dar komda daqs l-oħra.

**Kolina.** Nispera Żeppinu, u nispera li ħadd iktar ma jerga' jarmi skart perikoluż fl-ambjent.

**Żeppinu.** Hekk hu Nanna. Illum mhux bħad-drabi l-oħra - l-avventura tagħna xejn ma kienet sabiħa.

Tgħid l-avventura tad-darba li jmiss tkun aktar pjaċevoli għal Żeppinu u Kolina?